

تقریظ، تنقید اور تبصرہ نگاری پر ایک نظر

مولانا محمد جمیل احمد

مختص علوم حدیث، جامعہ

(تیسری اور آخری قسط)

تقریظ سے متعلق ایک فنی سوال اور اس کا جواب

تقدیم کتاب کی جگہ مبدأ کتاب ہے اور اس کی بنیادی وجہ اس کا معنوی تقاضا ہے، چنانچہ اسلامی علوم و فنون سے متعلقہ تمام مشہور کتب میں ہمیں ایسی کوئی مثال نہیں ملتی جس میں مقدمہ کتاب کو مؤخر کیا گیا ہو، ہاں! ایسا ضرور ہوا ہے کہ بعض اوقات مقدمہ کتاب کو اپنی علمی افادیت اور شان کی وجہ سے اصل کتاب سے علیحدہ کر دیا گیا، جس کے نتیجے میں وہ مستقل کتاب کی حیثیت اختیار کر گیا، مثلاً ’مقدمة ابن خلدون‘، للعلامة ابن خلدون (۸۰۸ھ)، ’الهدی الساری مقدمة فتح الباری‘، للحافظ ابن حجر (۸۵۲ھ)، ’مقدمة شرح الجامی‘، لعبد الرحمن الجامی (۸۹۸ھ)، ’مقدمة رد المحتار المعروف ’المقدمة الشامیة‘، لابن عابدین الشامی (۱۲۵۲ھ)، ’مقدمة بذل المجهود‘، للعلامة خليل احمد السہارنפורی (۱۳۴۶ھ)، ’مقدمة تحفة الأحوذی‘، للعلامة عبد الرحمن المبارکپوری (۱۳۵۳ھ)، ’مقدمة فتح الملہم المعروف بمبادئ فی علوم الحدیث‘، للعلامة شبیر احمد العثماني (۱۳۶۹ھ)، ’إنهاء السکن مقدمة إعلاء السنن المعروف بقواعد فی علوم الحدیث‘، للشیخ ظفر احمد العثماني (۱۳۹۴ھ)، ’عوارف المنن مقدمة معارف السنن‘، للعلامة یوسف البنوری (۱۳۹۷ھ) وغیرہ شامل ہیں۔

لیکن تقریظ کتاب سے متعلق یہ فنی سوال بہر حال پیدا ہوتا ہے کہ تقریظ کو مبدأ کتاب سے ہٹا کر کیا کتاب کے آخر میں لگایا جاسکتا ہے یا نہیں؟

اس کا جواب یہ ہے کہ تقریظ کتاب کو عموماً مبدأ کتب میں ذکر کیا جاتا ہے، متقدمین و متاخرین کے ہاں یہ طرز عمل شائع و ذائع ہے، البتہ ایسی مثالیں بھی موجود ہیں جن سے معلوم ہوتا ہے کہ تقریظ کو کبھی

اپنے آپ کو سب سے بہتر سمجھ لینا جہالت ہے۔ (حضرت امام غزالی رحمۃ اللہ علیہ)

خاتمۃ الکتاب کے آس پاس بھی لگایا جاسکتا ہے، ذیل میں اس سے متعلق چند شواہد پیش خدمت ہیں:

۱:- ”فتح البر بشرح بلوغ الوطر من مصطلحات أهل الأثر“ لابی محمد عباس بن محمد الشافعی المتوفی ۱۳۲۱ھ، اس کتاب کی تکمیل ۱۳۲۰ھ میں ہوئی۔ کتاب میں کل دس تقاریر ہیں، ایک تقریر کتاب کے صدر غلاف پر ثبت ہے، جب کہ بقیہ نو تقاریر کے متعلق شیخ ابراہیم نور السیف فرماتے ہیں:

”وختم فی آخرہ بتسعة تقاریر لعلماء الحرم النبوی.“

(نخبۃ الفکر، دراستہ عنہا و منجما: ۱۶۷، الناشر: الجامعة الاسلامیة المدینة الممورة)

۲:- ”رسالة كشف الدجی عن وجه الربا“ مؤلفہ: علامہ ظفر احمد عثمانی، یہ رسالہ ”إعلاء السنن کتاب البیوع“ کا حصہ بن چکا ہے، رسالہ میں مسئلہ سود سے متعلق ایک نایاب تحقیق مذکور ہے اور آخر میں حضرت عثمانی نے تائید حاصل کرنے کے لیے علماء عرب و عجم کی تقریباً اکیس تقاریر کو ذکر کیا ہے۔ (اعلاء السنن، خاتمۃ الکتاب، ج: ۱۳، ص: ۵۸۱-۶۰۹، إدارة القرآن)

ان مثالوں سے یہ بات ثابت ہوتی ہے کہ تقریر کو اول کتاب کے بجائے آخر کتاب میں بھی لگایا جاسکتا ہے۔

کثرت تقاریر سے متعلق علمائے عرب و عجم کا طریقہ کار

کتاب کی ابتداء میں ایک کے بجائے لاتعداد تقاریر سے متعلق علمائے عرب میں سے متقدمین کے ہاں اس کی بے شمار مثالیں ملتی ہیں، بطور نمونہ چند ملاحظہ فرمائیں:

۱:- ”فتح الباری“ للکافی ابن حجر المتوفی ۸۵۲ھ، جو کہ صحیح البخاری کی بے نظیر شرح ہے، اس کے متعلق علامہ ابن خلدون فرماتے ہیں: ”سمعت کثیراً من شیوخنا یقولون: شرح کتاب البخاری دین علی الأمة“ (مقدمہ ابن خلدون: ۴۴۳) یعنی صحیح البخاری کی ایسی شرح جو کہ اس کے رجال اور فقہی دقائق کا صحیح حل پیش کر سکے، یہ بہر حال اُمت محمدیہ پر فرض ہے، لیکن اس فرض کی ادائیگی حافظ صاحب کے ہاتھوں سرانجام پائی، چنانچہ حاجی خلیفہ صاحب فرماتے ہیں: ”ولعل ذلك الدین فُضي بشرح المحقق ابن حجر.“

(کشف الظنون، ج: ۲، ص: ۶۴۰)

فتح الباری کی تکمیل کے بعد حافظ صاحب نے جب کتاب کو علماء پر پیش کیا تو تقریباً چودہ علماء نے اس پر تقریر لکھی، دو کے سوا باقی بارہ تقاریر نثر کے بجائے نظم میں ڈھلی ہوئی تھیں۔

(ملاحظہ فرمائیں: فتح الباری، ج: ۱۳، ص: ۵۲۸-۵۶۳)

اگر دنیا کی محبت کے سوا اور کوئی ہمارا گناہ نہ ہو تب بھی ہم آگ کے مستحق ہیں۔ (حضرت شیخ عبدالقادر جیلانی رحمۃ اللہ علیہ)

۲:- ”السيرة المؤيدية في سيرة الملك المؤيد“، ل محمد بن ناھض الکردی الحلی المتونی: ۸۳۱ھ، اس کتاب پر تقریباً سات علماء نے تقاریظ لکھی ہیں۔

(تفصیل کے لیے دیکھیں: الذیل علی رفع الإصر، ص: ۳۳۸-۳۴۰)

۳:- ”الرد الوافر“، جس کا ما قبل میں تفصیلی تذکرہ آچکا ہے، چھ مشاہیر نے اس کی تقریظ لکھی ہے، جن میں حافظ ابن حجر، علامہ بدر الدین عینی، علامہ بلقینی، علامہ نقشبندی، علامہ بساطی اور علامہ محبت بن نصر اللہ جیسی نابغہ روزگار علمی شخصیات شامل ہیں۔

(تفصیل کے لیے دیکھیے: الرد الوافر علی من زعم ان من قال: ان ابن تیمیہ شیخ الاسلام فہو کافر، ۱۵۷، ما قبلہ وما بعدہ: ۱۶۵)

البتہ متاخرین کے طرز عمل میں اس بابت تبدیلی کے حوالہ سے تفصیل درج ذیل ہے:

۱:- عصر حاضر میں علماء عرب کے ہاں تقریظ کے حوالہ سے اہتمام تقریباً مفقود ہوتا جا رہا ہے، خصوصاً اس وقت عرب کے علمی طبقہ سے علوم الحدیث پر تحقیقات کرنے والے حضرات کی تحریرات میں تقریظ کی اصطلاح نظر نہیں آتی، البتہ کتاب اور صاحب کتاب کی علمی شان اور اہمیت کو اجاگر کرنے کے لیے مقالہ جات کے مبادی میں مشرفین کے قیمتی مدحیہ تبصرے وافر مقدار میں ضرور نظر آتے ہیں، جو یقیناً اصطلاح تقریظ کے متبادل کی حیثیت رکھتے ہیں۔

۲:- عصر حاضر میں علمائے عرب کا ایک طبقہ وہ بھی ہے جو تقریظ کو اہمیت دیتا ہے، لیکن تقریظ اور تقدیم میں فرق نہیں کرتا، چنانچہ ایسی بہت سی علمی تحقیقات اس وقت منصفہ شہود پر آچکی ہیں جس میں کلمات التقدیم یا التقدیم یا تقدیم فلان جیسے عنوانات ملتے ہیں، حالانکہ ان عنوانات سے مقصود کتاب یا صاحب کتاب کی ستائش ہوتی ہے، تو گویا کہ ان حضرات کے ہاں تقدیم اور تقریظ میں کوئی فرق نہیں۔

۳:- تیسرا طبقہ ان حضرات کا ہے جو تقریظ و تقدیم میں فرق کا قائل ہے، اس کی بھی کئی مثالیں ملتی ہیں۔ (بطور نظیر دیکھیے: ۱:- عمل اہل المدینہ، دکتور احمد محمد نور سیف، ۲:- الحدیث والحدیثون، شیخ محمد ابو زہرہ، وغیرہما)

۴:- عصر حاضر میں تقریظ کتاب کا ایک جدید طریقہ مختلف علمی مجلات میں کتاب پر ہونے والے مدحیہ تبصرے بھی ہیں، البتہ یہ طریقہ کار علماء عرب کے بجائے عجم میں کافی مقبول ہوتا جا رہا ہے، تبصرہ کے حوالہ سے عنقریب تفصیل آرہی ہے۔

۵:- اسی طرح عصر حاضر میں بعض علمائے عرب کے ہاں کتاب سے متعلق بعض مختصر مدحیہ کلمات کو تقریظ اور تفصیلی کلمات کو تقدیم سے تعبیر کیا جاتا ہے، گویا کہ ان کے ہاں تقریظ اور تقدیم میں معمولی فرق ہے۔

جو شخص علانیہ جرموں کے باعث آگ میں جھونکا جائے گا وہ ریاکاری کی نسبت آرام میں ہوگا۔ (حضرت عبداللہ بن مبارک رضی اللہ عنہ)

تقریظ بصورتِ نظم اور نثر

کتاب سے متعلق ستائشی کلمات عموماً نثر پر مشتمل ہوتے ہیں، ماقبل میں ذکر کردہ کئی حوالہ جات اس کی مثالیں ہیں، البتہ متقدمین کے ہاں نظمیہ تقریظ کی مثالیں بھی کافی ملتی ہیں، اس حوالہ سے درج ذیل عبارات ملاحظہ فرمائیں:

۱:- ”نزهة النظر شرح نخبة الفكر“ للحافظ ابن حجر المتوفی: ۸۵۲ھ، یہ کتاب اصول حدیث میں تقسیم کے طرز پر لکھی جانے والی بے نظیر کتاب ہے، شیخ سراج الدین عمر بن محمد بن علی الجعفری نے حافظ کو مخاطب کرتے ہوئے چار ابیات پر مشتمل تقریظی نظم لکھی، جس کا مطلع کچھ یوں ہے:

”أبدعت يا حبر في كل الفنون بما صنعت في العلم من بسط و مختصر.“

البتہ اس پر تزییل عصر حاضر میں استاذ خالد زیات نے کی ہے، چنانچہ دکتور نور الدین عمران اشعار کے متعلق فرماتے ہیں:

”الابیات الأربعة للشيخ سراج الدين يخاطب الحافظ ابن حجر و أكملها

الأستاذ خالد الزيات حفظه الله.“ (مقدمۃ نزهة النظر، بتحقق نور الدین عمر حفظہ اللہ)

۲:- فتح الباری کی تکمیل پر معاصرین کی تقریظات میں سے بارہ نظم میں تھیں، جیسا کہ ماقبل

میں تفصیل سے آچکا۔

۳:- موجودہ دور میں عربی ادب کا ذوق رکھنے والے اہل علم کے ہاں بھی شعر کی صورت

میں تقاریظ کا رجحان پایا جاتا ہے، جن میں کراچی کے معروف عربی ادیب مولانا زین شاہ صاحب کا

نام نمایاں ہے۔

تبصرہ

”تبصرہ کسی چیز کی توضیح، تفصیل اور تصریح پر بولا جاتا ہے اور اصطلاحاً کسی چیز کی تخلیق سے

متعلق اپنے خیالات پیش کرنا تبصرہ کہلاتا ہے۔“ (فیروز اللغات: ۲۰۳)

واضح رہے کہ تبصرہ کرتے وقت کتاب کی خوبیوں کو اجاگر کرنے کے ساتھ ساتھ اس کے قابل

نقد پہلوؤں پر روشنی ڈالی جاتی ہے، اختصاراً تبصرہ سے متعلق چند اہم گزارشات پیش خدمت ہیں:

۱:- تبصرہ نگاری تنقید اور تقریظ کی درمیانی صورت ہے، کیونکہ تنقید میں صرف معائب اور

تقریظ میں صرف محاسن پیش نظر ہوتے ہیں، جبکہ تبصرہ دونوں سے مرکب ہوتا ہے۔

۲:- عصر حاضر میں تبصرہ نگاری ایک مستقل فن کی حیثیت اختیار کر چکی ہے، جو عموماً درج ذیل اُمور پر مشتمل ہوتی ہے:

۱:- مصنف کا تعارف - ۲:- موضوع کتاب کی اہمیت - ۳:- کتاب کے قابل تعریف پہلوؤں کا تذکرہ - ۴:- باعث نقض اور قابل توجہ اُمور پر تنقیدی کلام - ۵:- گاہ گاہ تبصرہ نگار کتاب کے موضوع سے متعلق دیگر کتب کے مقابلے میں اس کے علمی اور تحقیقی پہلوؤں پر بھی روشنی ڈالتا ہے اور موضوع سے متعلق جہاں جہاں تشنگی محسوس ہو اس کی توضیح بھی کر دیتا ہے، لیکن بعض تبصرہ نگاروں کے ہاں یہ طریقہ نہیں پایا جاتا - ۶:- کتاب کے صفحات اور حجم کا تذکرہ - ۷:- سن طبع، مقام طبع، محقق یا تخریج کرنے والے کے نام کے ساتھ ساتھ عموماً کتاب کی قیمت بھی ذکر کی جاتی ہے - ۸:- اور آخر میں افادہ عامہ یا خاصہ کا تذکرہ ہوتا ہے -

مزید یہ کہ اگر تبصرہ کسی کی سوانح پر ہو تو اس میں ادبیت، عنوانات، ربط مضامین، سلاست کلام اور مبالغہ آرائی یا عدم مبالغہ آرائی، ساتھ ساتھ یہ کہ سوانح میں بنیاد سند ہے یا حوالہ ہے اور کیا سوانح نگار نے بے فائدہ واقعات کو ذکر کیا ہے یا نہیں اور مزید یہ کہ ترتیب کتاب کس درجہ کی ہے - یہ تمام اُمور بھی ملحوظ ہوتے ہیں -

ان شرائط کی روشنی میں جو تبصرہ کیا جائے وہ تبصرہ کے تقاضوں سے ہم آہنگ ہوگا، لیکن اگر صرف کتاب کے محاسن اور خوبیوں کو ہی گنایا جائے اور قابل توجہ اور باعث نقض اُمور کی طرف التفات نہ کیا جائے تو اس صورت میں یہ اشتہار تو ہو سکتا ہے، تبصرہ کا اطلاق اس پر درست نہیں -

کتابوں پر کیے گئے تبصروں کے بہترین مجموعہ جات

۱:- کتابوں پر تبصرہ کے حوالے سے سب سے پہلے جو مجموعہ مرتب کیا گیا، وہ ’الفہرست‘ نامی کتاب ہے، چنانچہ شیخ محمد شرف الدین اس حوالہ سے لکھتے ہیں:

’إن أول كتاب حسب ما نعلم يبحث عن كتب الأمم الموجود منها بلغة العرب إلى عصر مولفہ (مؤلف كشف الظنون) وهو سنة سبع وسبعين و ثلاث مائة للهجرة، فهرست أبي الفرج محمد بن إسحاق المعروف بابن النديم‘

(مقدمہ كشف الظنون، ج: ۱، ص: ۵)

یعنی ۳۷۷ ہجری تک لکھی جانے والی کتب پر تبصرہ کے حوالے سے سب سے قدیم ترین کتاب ’الفہرست لابن النديم‘ ہے -

فتن و فتنوں سے بچنا اور فتنوں کی حفاظت نہ کی جائے دشوار ہے۔ (حضرت امام غزالی رحمۃ اللہ علیہ)

۲:- تبصرہ برکت کے حوالہ سے سب سے طویل اور اچھی کتاب ”کشف الظنون عن
أسامي الكتب و الفنون“ ہے، مصنف کا نام مصطفیٰ آفندی المعروف بہ حاجی خلیفہ و کاتب چلبی
(۱۰۶۷ھ) ہے۔ مذکورہ کتاب میں تقریباً پندرہ ہزار کتابوں کا تعارف کرایا گیا ہے، اثناء تعارف
کتابوں پر بیش بہا تبصرے بھی ملتے ہیں، کتاب کی اہمیت کے پیش نظر اب تک تقریباً اس کے آٹھ ذیول
لکھے جا چکے ہیں، جن میں الف: ”التذکار الجامع للآثار“، للعلامة حسین النبهانی (۱۰۹۶ھ) ب: ”
ایضاح المکنون فی الذیل علی کشف الظنون“، للعلامة اسماعیل باشا (۱۳۳۹ھ)، ج: ”السر
المصون ذیل علی کشف الظنون“، للشیخ جمیل بن مصطفیٰ بن محمد حافظ (۱۳۵۲ھ) قابل ذکر ہیں۔
۳:- ”معجم المطبوعات العربیة و المعربة“، للشیخ یوسف سرکیس نامی کتاب اصلاً
مطبوعات کی ایک وسیع فہرست فراہم کرنے کے لیے مرتب کی گئی ہے، لیکن کئی مقامات پر تعارف کتب
اور تبصرے بھی کیے گئے ہیں، یہ کتاب مطبع سرکیس مصر سے چھپ چکی ہے۔
ان کتابوں میں غور و خوض کرنے سے باسانی تبصرہ نگاری کے بیچ و خم سے واقفیت حاصل کی
جاسکتی ہے۔

